

प्रादेशिक समाचार  
दिनांक – 06.04.2026 (सुबह – 0830 बजे)

मुख्य समाचार

1. देश में ऊर्जा सुरक्षा सुनिश्चित करने के लिए केन्द्र सरकार ने 5 किलो के छोटे एलपीजी सिलेंडरों की बिक्री बढ़ाई , वैध पहचान पत्र दिखाने पर एलपीजी वितरक-काउंटर पर होगा उपलब्ध ।
2. धनबाद में आज जुटेंगे 15 से अधिक आईआईटी और एनआईटी के सदस्य, राज्यपाल संतोष कुमार गंगवार बतौर मुख्य अतिथि होंगे शामिल ।
3. झारखंड राज्य पिछड़ा आयोग के अध्यक्ष जानकी यादव ने हजारीबाग में विभिन्न जनकल्याणकारी योजनाओं की समीक्षा की , उनके प्रभावी क्रियान्वयन पर दिया जोर
4. राज्य के कई हिस्सों में चार दिनों तक ओलावृष्टि, गर्जन, वज्रपात और आंधी का पूर्वानुमान, मौसम विभाग ने जारी किया ऑरेंज अलर्ट ।
5. और झारखंड अंडर-17 सबजूनियर राज्य स्तरीय बालक एवं बालिका कुश्ती प्रतियोगिता का धनबाद में उद्घाटन, 200 से अधिक खिलाड़ी ले रहे भाग ।

\*\*\*\*\*

केन्द्र सरकार ने देश में ऊर्जा सुरक्षा सुनिश्चित करने के लिए पांच किलोग्राम के एलपीजी सिलेंडर की बिक्री बढ़ा दी है। वैध पहचान पत्र दिखाने पर एलपीजी वितरक-काउंटर पर ये सिलेंडर उपलब्ध होंगे। एक रिपोर्ट ।

\*\*\*\*\*

पश्चिम एशिया में जारी युद्ध के बीच एयर इंडिया ने इस्त्राएल के लिए अपनी उड़ानें रोक दी हैं। एयर इंडिया के आधिकारिक सूत्रों ने बताया कि नई दिल्ली-तेल अवीव मार्ग पर उड़ानें 31 मई तक निलंबित रहेंगी। अधिकांश प्रमुख विमान कंपनियों ने भी तेल अवीव मार्ग पर परिचालन स्थगित कर दिया है। तेल अवीव में भारतीय दूतावास ने इस दौरान भारतीय समुदाय से नियमित संपर्क बनाए रखा है।

\*\*\*\*\*

धनबाद में देश के पांच प्रमुख आईआईटी की ओर से आज इन्वेंटिव कार्यक्रम का आयोजन आईआईटी आईएसएम धनबाद में किया जा रहा है। राज्यपाल संतोष कुमार गंगवार कार्यक्रम में बतौर मुख्य अतिथि शामिल होंगे। इन्वेंटिव के चौथे संस्करण में इस बार 15 से अधिक आईआईटी और एनआईटी के सदस्य हिस्सा ले रहे हैं। इस कार्यक्रम से निकलने वाले सफल स्टार्टअप्स को फ्रांस में अपने प्रोजेक्ट्स का डेमोंस्ट्रेशन देने का अवसर मिलेगा।

\*\*\*\*\*

धनबाद में विभिन्न कार्यक्रम में शामिल होने पहुंचे शहीद चंद्रशेखर आजाद के पौत्र अमित आजाद ने युवाओं को राष्ट्रभक्ति का संदेश दिया है । अमित आजाद कल निरसा में तिरंगा यात्रा में शामिल होंगे पत्रकारों से बातचीत में उन्होंने देशभर में जारी अपनी यात्रा का जिक्र किया। उन्होंने कहा कि युवाओं को भी राष्ट्र के प्रति अपनी जिम्मेदारी समझनी चाहिए और देशभक्ति की भावना को अपने जीवन में उतारना चाहिए।

साउंड बाइट- अमित आजाद ऑन धनबाद दौरा- 27 सेकेंड

\*\*\*\*\*

अखिल भारतीय आयुर्विज्ञान संस्थान, एम्स देवघर के डॉक्टरों ने एक बेहद जटिल सर्जरी कर 55 वर्षीय एक मरीज के पेट से करीब 12 किलोग्राम वजन का ट्यूमर निकालकर चिकित्सा क्षेत्र में एक बड़ी उपलब्धि हासिल की है। मरीज का संपूर्ण इलाज आयुष्मान भारत योजना के तहत निःशुल्क किया गया। एम्स देवघर के कार्यकारी निदेशक प्रो. डॉ. नितिन एम.गंगाने ने इस सफलता पर मेडिकल टीम को बधाई दी है ।

\*\*\*\*\*

झारखंड राज्य पिछड़ा आयोग के अध्यक्ष जानकी यादव ने हजारीबाग दौरे के दौरान सरकार द्वारा संचालित विभिन्न जनकल्याणकारी योजनाओं की समीक्षा की और उनके प्रभावी क्रियान्वयन पर जोर दिया। हजारीबाग परिसदन भवन में आयोजित कार्यक्रम में नवनिर्वाचित महापौर और वार्ड पार्षदों से मुलाकात की। जनप्रतिनिधियों ने राज्य पिछड़ा आयोग की भूमिका की सराहना करते हुए ट्रिपल टेस्ट प्रक्रिया को लागू कर नगर निगम चुनाव का मार्ग प्रशस्त करने के लिए आभार व्यक्त किया।

\*\*\*\*\*

धनबाद के मुनीडीह में गैस रिसाव से तीन लोगों की मौत के मामले में पुलिस ने प्राथमिकी दर्ज की है। ग्रामीण एसपी कपिल चौधरी ने इस घटना की पूरी जानकारी देते हुए बताया कि कुछ चोर लोहा चोरी करने बंद पावर प्लांट में दाखिल हुए थे गैस कटर से गलती से उनलोगों ने गैस की पाईप काट दी थी जिससे जहरीली गैस का रिसाव होने से यह हादसा हुआ।

\*\*\*\*\*

चतरा में पुलिस अधीक्षक सुमित कुमार अग्रवाल ने अनुशासनहीनता और संदिग्ध गतिविधियों के विरुद्ध कड़ा रुख अपनाते हुए लावालौंग थाना प्रभारी प्रशांत कुमार मिश्रा को सस्पेंड कर दिया है। थाना प्रभारी पर अफीम के अवैध कारोबार में कथित रूप से संलिप्त होने और अपने पद का दुरुपयोग करने के गंभीर आरोप थे।

\*\*\*\*\*

दुमका जिले के नगर थाना क्षेत्र में क्रिकेट में चयन के नाम पर बड़े पैमाने पर वित्तीय धोखाधड़ी का मामला सामने आया है। पुलिस ने इस केस के आरोपी किसलय पल्लव को गिरफ्तार करने में सफलता हासिल की है। आरोपी पर झारखंड अंडर-19 और रणजी क्रिकेट टीम में चयन कराने के नाम पर एक करोड़ रुपये की ठगी करने का गंभीर आरोप है।

\*\*\*\*\*

सिमडेगा पुलिस ने गौवंशीय पशु तस्करी मामले में ओडिशा के पुरी से एक आरोपी संजय सिंधिया को गिरफ्तार किया है। डीएसपी हेड क्वार्टर रणवीर सिंह ने बताया कि कुछ दिनों पहले 227 गौवंशीय पशुओं को जब्त करने के साथ 16 तस्करों को गिरफ्तार किया था। इस मामले में यह फरार था

#### **साउंड बाइट- डीएसपी हेडक्वार्टर. 25 .सेकेंड**

\*\*\*\*\*

रांची, बोकारो , हजारीबाग समेत राज्य के कई हिस्सों में आज से अगले चार दिनों तक ओलावृष्टि, गर्जन, वज्रपात और आंधी का पूर्वानुमान है। मौसम विभाग ने इसे लेकर ऑरेंज अलर्ट जारी किया है।

\*\*\*\*\*

धनबाद के महुदा में अंडर-17 सब जूनियर राज्य स्तरीय बालक एवं बालिका कुश्ती प्रतियोगिता 2026 का रंगारंग उद्घाटन किया गया। इस प्रतियोगिता में राज्यभर से 200 से अधिक खिलाड़ी भाग ले रहे हैं, जहां 30 स्वर्ण, 30 रजत और 60 कांस्य पदकों के लिए मुकाबले होंगे। कार्यक्रम का आयोजन झारखंड सरकार के खेलकूद विभाग तथा जिला व राज्य कुश्ती संघ ने संयुक्त रूप से किया।

\*\*\*\*\*

#### **और अब अखबारों की सुर्खियां**

राज्य से प्रकाशित होने वाले लगभग सभी अखबारों ने धनबाद के मुनीडीह में गैस रिसाव हादसे की खबर को प्रमुखता से प्रकाशित किया है।

**दैनिक जागरण** की सुर्खी है- बंद पावर प्लांट में लोहा चोरों ने काटी टंकी, गैस रिसाव से तीन की मौत।

**प्रभात खबर** ने लिखा है - सीआईएसएफ ने कोयला क्षेत्रों में कार्रवाई का मांगा अधिकार।

**दैनिक भास्कर** ने लिखा है - नीतीश 10 को राज्यसभा सांसद पद की शपथ लेंगे।

**हिन्दुस्तान** की सुर्खी है- राज्य में हेरिटेज टूरिज्म को बढ़ावा देगी सरकार।

\*\*\*\*\***समाप्त**\*\*\*\*\*